

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ సప్తతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ సప్తతితమః సర్గః ॥

జనకేన సాంకాశ్యాతో స్వానుజస్య కుశధ్వజస్య దూతైః సమానయనం
దశరథస్యానురోధేన వసిష్ఠకర్తృకం సూర్యవంశపరంపరావర్ణనం
రామలక్ష్మణయోః కృతే సీతోర్మిలయోర్వరణం చ

తతః ప్రభాతే జనకః కృతకర్మా మహర్షిభిః |

ఉవాచ వాక్యం వాక్యజ్ఞః శతానందం పురోహితం || 1.70.1 ||

భ్రాతా మమ మహాతేజా వీర్యవానతిధార్మికః |

కుశధ్వజ ఇతి ఖ్యాతః పురీమధ్యవసచ్ఛభాం || 1.70.2 ||

వార్యాఫలకపర్యంతాం పిబన్నిక్షుమతీం నదీం |

సాంకాశ్యాం పుణ్యసంకాశాం విమానమివ పుష్పకం || 1.70.3 ||

తమహం ద్రష్టుమిచ్ఛామి యజ్ఞగోష్ఠా స మే మతః |

ప్రీతిం సోఽపి మహాతేజా ఇమాం భోక్తా మయా సహా || 1.70.4 ||

ఏవముక్తే తు వచనే శతానందస్య సన్నిధౌ |

ఆగతాః కేచిదవ్యగ్రాజనకస్తాన్ సమాదిశత్ || 1.70.5 ||

శాసనాత్ తు నరేంద్రస్య ప్రయయుః శీఘ్రవాజిభిః |

సమానేతుం నరవ్యాఘ్రం విష్ణుమింద్రాజ్ఞయా యథా || 1.70.6 ||

సాంకాశ్యాం తే సమాగమ్య దదృశుశ్చ కుశధ్వజం |

న్యవేదయన్ యథావృత్తం జనకస్య చ చింతితం || 1.70.7 ||

తద్వృత్తం నృపతిః శ్రుత్వా దూతశ్రేష్ఠైర్మహాజవైః |
ఆజ్ఞయా తు నరేంద్రస్య ఆజగామ కుశధ్వజః || 1.70.8 ||

స దదర్శ మహాత్మానం జనకం ధర్మవత్సలం |
సోఽభివాద్య శతానందం జనకం చాతిధార్మికం || 1.70.9 ||

రాజార్థం పరమం దివ్యమాసనం సోఽధ్యరోహత |
ఉపవిష్టావుభౌ తౌ తు భ్రాతరావమితద్యుతీ || 1.70.10 ||

ప్రేషయామాసతుర్వీరౌ మంత్రి శ్రేష్ఠం సుదామనం |
గచ్ఛ మంత్రిపతే శీఘ్రమిక్ష్వాకుమమితప్రభం || 1.70.11 ||

ఆత్మజైః సహ దుర్ధర్షమానయస్వ సమంత్రిణం |
ఔపకార్యాం స గత్వా తు రఘూణాం కులవర్ధనం || 1.70.12 ||

దదర్శ శిరసా చైనమభివాద్యేదమబ్రవీత్ |
అయోధ్యాధిపతే వీర వైదేహో మిథిలాధిపః || 1.70.13 ||

స త్వాం ద్రష్టుం వ్యవసితః సోపాధ్యాయపురోహితం |
మంత్రి శ్రేష్ఠవచః శ్రుత్వా రాజా సర్విగణస్తథా || 1.70.14 ||

సబంధురగమత్ తత్ర జనకో యత్ర వర్తతే |
రాజా చ మంత్రిసహితః సోపాధ్యాయః సబాంధవః || 1.70.15 ||

వాక్యం వాక్యవిదాం శ్రేష్ఠో వైదేహమిదమబ్రవీత్ |
విదితం తే మహారాజ ఇక్ష్వాకుకులదైవతం || 1.70.16 ||

వక్తా సర్వేషు కృత్యేషు వసిష్ఠో భగవాన్పషిః |
విశ్వామిత్రాభ్యనుజ్ఞాతః సహ సర్వైర్మహర్షిభిః || 1.70.17 ||

ఏష వక్ష్యతి ధర్మాత్మా వసిష్ఠో మే యథాక్రమం |
తూష్ణీంభూతే దశరథే వసిష్ఠో భగవాన్పషిః || 1.70.18 ||

ఉవాచ వాక్యం వాక్యజ్ఞో వైదేహం సపురోధసం ।
అవ్యక్తప్రభవో బ్రహ్మ శాశ్వతో నిత్య అవ్యయః ॥ 1.70.19 ॥

తస్మాన్మరీచిః సంజజ్ఞే మరీచేః కశ్యపః సుతః ।
వివస్వాన్ కశ్యపాజ్జజ్ఞే మనుర్వైవస్వతః స్మృతః ॥ 1.70.20 ॥

మనుః ప్రజాపతిః పూర్వమిక్ష్వాకుశ్చ మనోః సుతః ।
తమిక్ష్వాకుమయోధ్యాయాం రాజానం విద్ధి పూర్వకం ॥ 1.70.21 ॥

ఇక్ష్వాకోస్తు సుతః శ్రీమాన్ కుక్షిరిత్యేవ విశ్రుతః ।
కుక్షేరథాత్మజః శ్రీమాన్ వికుక్షిరుదపద్యత ॥ 1.70.22 ॥

వికుక్షేస్తు మహాతేజా బాణః పుత్రః ప్రతాపవాన్ ।
బాణస్య తు మహాతేజా అనరణ్యః ప్రతాపవాన్ ॥ 1.70.23 ॥

అనరణ్యాత్ పృథుర్జజ్ఞే త్రిశంకుస్తు పృథోరపి ।
త్రిశంకోరభవత్ పుత్రో ధుంధుమారో మహాయశాః ॥ 1.70.24 ॥

ధుంధుమారాన్మహాతేజా యువనాశ్వో మహారథః ।
యువనాశ్వసుతశ్చాసీన్మాంధాతా పృథివీపతిః ॥ 1.70.25 ॥

మాంధాతుస్తు సుతః శ్రీమాన్ సుసంధిరుదపద్యత ।
సుసంధేరపి పుత్రౌ ద్వౌ ధ్రువసంధిః ప్రసేనజిత్ ॥ 1.70.26 ॥

యశస్వీ ధ్రువసంధేస్తు భరతో నామ నామతః ।
భరతాత్ తు మహాతేజా అసితో నామ జాయత ॥ 1.70.27 ॥

యస్యైతే ప్రతిరాజాన ఉదపద్యంత శత్రవః ।
హైహయాస్తాలజంఘాశ్చ శూరాశ్చ శశబిందవః ॥ 1.70.28 ॥

తాంశ్చ స ప్రతియుధ్యన్ వై యుద్ధే రాజా ప్రవాసితః ।
హిమవంతముపాగమ్య భార్యాభ్యాం సహితస్తదా ॥ 1.70.29 ॥

అసితోఽల్పబలో రాజా కాలధర్మముపేయివాన్ |
ద్వే చాస్య భార్యే గర్భిణ్యౌ బభూవతురితి శ్రుతిః || 1.70.30 ||

ఏకా గర్భవినాశార్థం సపత్యై సగరం దదౌ |
తతః శైలవరే రమ్యే బభూవాభిరతో మునిః || 1.70.31 ||

భార్గవశ్చ్యవనో నామ హిమవంతముపాశ్రితః |
తత్ర చైకా మహాభాగా భార్గవం దేవవర్చసం || 1.70.32 ||

వవందే పద్మపత్రాక్షీ కాంక్షంతీ సుతముత్తమం |
తమృషి సాభ్యుపాగమ్య కాలింది చాభ్యవాదయత్ || 1.70.33 ||

స తామభ్యవదద్ విప్రః పుత్రేప్పుం పుత్రజన్మని |
తవ కుక్షౌ మహాభాగే సుపుత్రః సుమహాబలః || 1.70.34 ||

మహావీర్యో మహాతేజా అచిరాత్ సంజనిష్యతి |
గరేణ సహితః శ్రీమాన్ మా శుచః కమలేక్షణే || 1.70.35 ||

చ్యవనం చ నమస్కృత్య రాజపుత్రీ పతివ్రతా |
పత్యా విరహితా తస్మాత్ పుత్రం దేవీ వ్యజాయత || 1.70.36 ||

సపత్న్యా తు గరస్తస్యై దత్తో గర్భజిఘాంసయా |
సహ తేన గరేణైవ సంజాతః సగరోఽభవత్ || 1.70.37 ||

సగరస్యాసమంజస్తు అసమంజాదథాంశుమాన్ |
దిలీపోఽశుమతః పుత్రో దిలీపస్య భగీరథః || 1.70.38 ||

భగీరథాత్ కకుత్స్థశ్చ కకుత్స్థాచ్చ రఘుస్తథా |
రఘోస్తు పుత్రస్తేజస్వీ ప్రవృద్ధః పురుషాదకః || 1.70.39 ||

కల్మాషపాదోఽప్యభవత్ తస్మాజ్జాతస్తు శంఖణః |
సుదర్శనః శంఖణస్య అగ్నివర్ణః సుదర్శనాత్ || 1.70.40 ||

శేషుగస్త్వగ్నివర్ణస్య శేషుగస్య మరుః సుతః |
మరోః ప్రశుశ్రుకస్తాస్వీదంబరీషః ప్రశుశ్రుకాత్ || 1.70.41 ||

అంబరీషస్య పుత్రోఽభూన్నహుషశ్చ మహీపతిః |
నహుషస్య యయాతిస్తు నాభాగస్తు యయాతిజః || 1.70.42 ||

నాభాగస్య బభూవాజ అజాద్ దశరథోఽభవత్ |
అస్మాద్ దశరథాజ్జాతౌ భ్రాతరౌ రామలక్ష్మణౌ || 1.70.43 ||

ఆదివంశవిశుద్ధానాం రాజ్ఞాం పరమధర్మిణాం |
ఇక్ష్వాకుకులజాతానాం వీరాణాం సత్యవాదినాం || 1.70.44 ||

రామలక్ష్మణయోరర్థే త్వత్సుతే వరయే నృప |
సదృశాభ్యాం నరశ్రేష్ఠ సదృశే దాతుమర్హసి || 1.70.45 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే సప్తతితమః సర్గః ||